

## वॉल्वो-आयशर करेगी 600 करोड़ का निवेश

दिनभर राइटर. चंडीगढ़

व्यवसायिक वाहनों के क्षेत्र में देश के अग्रणी संयुक्त उद्यम- वीईसीवी का लक्ष्य भारी वाहनों के क्षेत्र में नंबर वन बनना है। वीईसीवी दो बड़ी कंपनियों वॉल्वो ग्रुप तथा आयशर मोटर्स लिमिटेड का संयुक्त उद्यम है। कंपनी का उद्देश्य भारतीय व्यवसायिक वाहनों के बाजार में अपने अनुभव तथा अंतरराष्ट्रीय तकनीक की समझ को इस्तेमाल करके आगे बढ़ना है। विस्तार योजनाओं को अमली जामा पहनाने के लिए कंपनी इस वर्ष 600 करोड़ रुपए का निवेश करेगी। कंपनी के पास आयशर के व्यवसायिक वाहनों के साथ वॉल्वो ट्रकों का प्रभावी बिक्री व वितरण तंत्र भी मौजूद है।

वीईसीवी के मुख्य कार्यकारी अधिकारी विनोद अग्रवाल ने बताया कि हमारे पास दो ब्रांडों के कमर्शियल वाहनों की श्रृंखला उपलब्ध है, साथ ही दो बिल्कुल अलग तरह के बाजारों पर पकड़ भी है, जो कि एक-दूसरे के पूरक भी हैं। आयशर के ट्रक व बसें पांच से 40 टन क्षमता के हैं, जबकि वॉल्वो के ट्रक भारी माल उठाने की क्षमता रखते हैं। कंपनी लघु व मध्यम क्षमता के मामले में पहले



से ही मजबूत है और अब इसका उद्देश्य भारी वाहनों के क्षेत्र में पकड़ बढ़ाना है। इसलिए कंपनी अब डिजाइन, विकास, उत्पादन, सिस्टम, वितरण एवं सेवाओं के क्षेत्र में अधिक धन लगाकर हैवी ड्यूटी वाले बाजार में आगे बढ़ने का तैयार है।

भविष्य की योजनाओं के बारे में श्री अग्रवाल ने बताया कि वीईसीवी एक ऐसी कंपनी बनने की ओर अग्रसर है जो सेवा तथा अन्य मामलों में वक्त से पहले कदम उठाने को तैयार रहे, जिससे कि ग्राहकों की जरूरतें अच्छे से पूरी हो सकें।

इसके लिए कंपनी सभी तरह के पुर्जों व उत्पादों के मामले में नंबर एक बनने की कोशिश जारी रखेगी। जल्द ही, कंपनी तकनीकी तौर पर उन्नत और सुंदर उत्पाद बाजार में उतारेगी। वॉल्वो का वितरण तंत्र

पूरे विश्व में फैला हुआ है जिससे हमें अपने उत्पादों को करीब 26 देशों की भेजने में आसानी होगी। बेहतर रिटेल नेटवर्क एवं बिक्री उपरांत अच्छी सेवा के बूते वीईसीवी एक प्रगतिशील कंपनी के तौर पर अपनी पहचान बनाने को तैयार है।

वीई कमर्शियल व्हीकल्स में करीब 4000 से अधिक कर्मचारी तैनात हैं और इसका बिक्री व सेवा तंत्र देश में 200 स्थानों पर उपलब्ध है। व्यवसायिक वाहनों के निर्माण के लिए इसकी संपूर्ण ईकाई मध्यप्रदेश के पीथमपुर में है जहां आयशर ट्रक व बसें तैयार होती हैं। गियर बॉक्स जैसे उपकरणों के निर्माण की ईकाइयां थाणे तथा देवास में हैं।

कंपनी जल्द ही नए किस्म के उत्पादों के साथ सामने आएगी और यह अपने मौजूदा तंत्र को विकसित करने में भी लगी हुई है। संयुक्त उद्यम का संचालन वॉल्वो तथा आयशर मोटर्स लिमिटेड के निदेशक तथा प्रबंधक मिलकर करते हैं।

वॉल्वो ग्रुप के ट्रक्स एशिया के चेयरमैन पार ऑस्टर्बर्ग वीईसीवी के भी चेयरमैन हैं। सिद्धार्थ लाल इस कंपनी के प्रबंध निदेशक हैं, जबकि विनोद अग्रवाल इसके सीईओ हैं।